



## **QORTI TAL-MAGISTRATI (MALTA)**

**MAGISTRAT DR.  
JOSEPH A. APAP BOLOGNA**

Seduta tas-16 ta' Mejju, 2011

Avviz Numru. 461/2003

**Bonalco Aluminium Ltd**

**Vs**

**John Peresso**

II-Qorti,

Rat l-avviz in esami li bih is-socjeta' attrici talbet sabiex il-konvenut jghid il-ghaliex ma għandux jkun ikkundannat li jħallas lill-istess socjeta' attrici s-somma ta' elf tmien mijha u tlieta u hamsin lira Maltin u tnax-il centezmu (Lm1,853.12c0) rappresentanti bilanc mill-konvenut dovut lis-socjeta' attrici ghall-bejgh u konsenja ta' oggetti.

Bl-ispejjez inkluzi dawk tal-ittra bonarja tal-14 ta' Mejju, 2003, u bl-imghaxijiet legali mid-data tal-prezentanta tal-Avviz sad-data tal-eventwali hlas, - ilkoll kontro l-konvenut li gie ngunt għas-subizzjoni.

Rat in-nota tal-eccezzjonijiet tal-istess konvenut (fol 9 tal-att) u li biha eccepixxa bir-rispett:-

1. Illi in linea preliminari l-eccipjent mhux il-legittimu kontradittur.
2. Illi in linea preliminari l-azzjoni hija preskripta a tenur ta' l-artikolu 2148 (a) (b) tal-Kap 16.
3. Illi minghajr pregiduzzju u fil-mertu l-eccipjent mhux debitatur ta' l-attur ghal kwalsiasi prezz kif ser jirrizulta waqt it-trattazzjoni tal-kawza.

Bl-ispejjez.

Rat is-sentenza moghtija mill-Qorti tal-Magistrati (Malta) kif diversament presjeduta fis-27 ta' Marzu 2007 (fol 209 et seq ibid) li permezz tagħha gew respinti t-tabiet attrici. U dik moghtija mill-Qorti tal-Appell (fol 226 et seq ibid) fit-12 ta' Dicembru 2007 li biha l-atti gew rimandati lura għat-trattazzjonijiet u decisjoni fuq il-mertu tat-talba attrici fl-ambitu ta' l-eccezzjonijiet l-ohra sollevati mill-konvenut, wara li, filfatt, giet revokata w imħassra s-sentenza moghtija fil-prim' istanza.

Rat l-atti kollha tal-kawza, specjalment in-noti rispettivi tal-partjet li fihom jew trattati il-punti kollha involuti f'dan il-kaz.

#### Ikkunsidrat

Illi, kif di għajnej premess jidher mill-atti, b'mod specjali mill-imsemmija noti, li l-partijiet gabu l-provi dwar l-mertu tal-kaz kif ukoll dwar l-eccezzjonijiet kollha sottomessi mill-konvenut. Għalhekk, il-Qorti ser tghaddi biex tiddeciedi, dak kollu involut f'dan il-kaz, f'kapitjiet differenti u separati.

#### Ikkunsidrat

Illi, fl-ewwel lok, jingħad fit-tieni eccezzjoni sottomessa mill-konvenut illi din l-azzjoni hi preskripta a tenur tal-artikolu 2148 (a) u (b) tal-Kodici Civili fejn jingħad illi l-azzjonijiet tal-persuni hemm specifikati ossija hajjata,

skrapan, masturdaxxi, bennejja, bajjada, haddieda, argentieri, arluggara u ta' persuni ohra li jahdumu sengha jew arti mekkanika ghall-prezz tal-opri jew tax-xogholijiet taghhom jew tal-materjal li jfornu kif wkoll ta' kredituri ghall-prezz ta' merkanzija, oggetti jew hwejjeg ohra mobbli, mibjugha bl-imnut, imma preskritt bit-trapass ta' tmintax-il (18) xahar. Dwar din I-eccezzjoni, Rosario Bonnici (fol 49, fol 178 u fol 192 et seq ibid) wiehed mid-diretturi tas-socjeta' attrici xehed li din tbiegh materjal ta' aluminju u accessorji relatati max-xoghol ta' dan il-materjal. In rigward il-konvenut, dan kien ilu jixtri dan il-materjal u accessorji sa minn Jannar 1993 u dwar dan hu esebixxa diversi fatturi u ircevuti li jinsabu a fol 51 sa fol 109 tal-istess atti. Dwar I-ahhar pagament dan kien sar fit-28 ta' Jannar 2002 billi il-konvenut dejjem kien jhallas 'on account' (ara ukoll I-'statement' esebit a fol 181 sa fol 190 tal-atti). Minn dawn il-fatti, I-ewwel nett, ma jidhix li s-socjeta' attrici tista b'xi mod tinkwadra ruhha fil-kategoriji ta' persuni elenkati fl-artikolu 2148(a) kif hawn fuq specifikata. In rigward I-applikazzjoni o meno tas-subinciz (b) tal-istess artiklu għandu jigi konsiderat, minn din il-Qorti, jekk il-bejgh in esami kienx wiehed bil-ingrossa jew bl-imnut. Dwar dan jidher li I-Qrati lokali stabbilew I-kriterju distintiv fondamentali tal-bejgh bl-ingrossa jew bl-imnut jinsab fil-kwantitattiv mibjugħ (ara 'Adrian Strickland u Anthony Sammut' deciza mill-Qorti tal-Kummerc fit-20 ta' Gunju 1975) ta' sentenza ohra moghtija mill-Qorti tal-Appell (Sede Inferjuri) fil-25 ta' Gunju 1975 fl-ismijiet 'Carmelo Scerri vs Louis Pace Axiaq, intqal li kienet inbiegħet kwantita ingenti ta' oggetti u għalhekk il-bejgh kellu jigi konsiderat bhal wieħed bl-ingrossa. F'dan il-kaz li qed jigi deciz, jidher mill-provi illi s-socjeta' attrici kienet bieghet matul perjodu ta' zmien twil u mhux f'daqqa, kwantita pjuttost konsideravoli tal-materjal imsemmi flimkien ma accessorji u a bazi tal-kriterju hawn fuq imsemmi, I-istess bejgh għandu jigi konsiderat bhala wieħed bl-ingrossa u għalhekk anke I-artikolu 2148(b) ma hux applikabbli fil-kaz in desamina. Dan premess, ma jidhix li hemm bzonn li jigi konsiderat dak citat mill-istess socjeta' attrici fin-nota tal-osservazjonijiet sottomessa minnha dwar 'konsum gjornaljar (ara fol 272 ibid) jew jekk il-prezz kienx bl-ingrossa jew bl-imnut.

### Ikkunsidrat

Illi, fit-tieni lok ser tigi konsiderata I-ewwel eccezzjoni dwar il-kwistjoni tal-legittimu kontradittur, il-Qorti tal-Appell (sede inferjuri) sentenza tagħha mogħtija fit-12 ta' Dicembru 2007 (ara fol 226 et seq ibid) di għajnej konsiderat dan il-punt fir-'ratio decidenti' Tagħha (ara fol 231 sa fol 233 tal-istess atti). Tenut kont li ma ingiebet ebda prova ulterjuri, wara l-ghoti tal-istess sentenza u quddiem din il-Qorti, dwar l-istess punt in desamina, l-konklusjoni għandha tkun illi l-ammont pretiz mis-socjeta' attrici għandu jithallas mill-konvenut 'proprio' u mhux f'isem is-socjeta msemija mill-konvenut. Dan li għadu kemm intqal hu rinforzat minn dak li gie deciz f'sentenza ohra mogħtija ukoll mill-Qorti tal-Appell (Sede Inferjuri) fil-15 ta' Frar 2006 (fol 250 et seq ibid) liema sentenza kienet kontra l-istess konvenut u martu izda intavolata minn persuni differenti. F'din il-kawza giet sottomessa eccezzjoni bhala dik in desamina (ara fol 256 sa fol 259 ibid). Konsegwentement anke din l-eccezzjoni għandha tigi michuda.

### Ikkunsidrat

Illi, fit-tielet lok u in rigward l-ahhar eccezzjoni, din tghid biss li eccipjenti '... mhux debitur ta' l-attur għal kwalsiasi prezz kif ser jirrisulta waqt it-trattazzjoni tal-kawza. Jidher evidenti li din l-eccezzjoni hi altament vaga, minghajr ma gew specifikati r-ragunjijet il-ghala il-konvenut ma hux debitur tas-socjeta' attrici u għalhekk din l-eccezzjoni, minhabba dan in-nuqqas gravi, qed tigi respinta.

### Ikkunsidrat

Illi, għalhekk, it-talba attrici għandha tigi akkolta waqt li l-eccezzjonijiet kollha għandhom jigi respinti.

Għal dawn il-motivi, il-Qorti tilqa' t-talbiet attrici u tikkundanna lill-konvenut sabiex jħallax lis-socjeta' attrici s-somma ta' Lm1853.12,0 ossija €4316.61 bl-imghax legali mill-17 ta' Settembru 2003 sad-data tal-pagament

Kopja Informali ta' Sentenza

effettiv kif ukoll I-ispejjes inkluzi dawk tal-ittra bonarja tal-14 ta' Meju 2003.

**< Sentenza Finali >**

-----TMIEM-----